

दिनांक: 21.11.2023

समय : 09:00 ए.एम.

प्रादेशिक समाचार
आकाशवाणी जयपुर-अजमेर

- प्रदेश में स्टार प्रचारकों के तूफानी दौरों से चुनावी रंगत परवान पर-प्रधानमंत्री नरेन्द्र मोदी का आज जयपुर में रोड़ शो।
- होम वोटिंग सुविधा और आवश्यक सेवाओं के कार्मिकों के लिए पोस्टल बैलेट से मतदान का आज अंतिम दिन।
- सतरंगी सप्ताह के तहत आज महिलाओं को विशेष रूप से किया जा रहा है जागरूक।
- राज्य में ज्यादातर स्थानों पर सुबह शाम हल्की सर्दी का असर।

.....

राज्य में विधानसभा चुनाव के प्रचार के लिए अब महज तीन दिन बाकी बचे हैं। सभी राजनैतिक दलों ने प्रचार में पूरी ताकत झोंक दी है। आज सभी पार्टियों के शीर्ष नेता और स्टार प्रचारकों का प्रदेश दौरा है। ये जनसभा, रैलियों और रोड़ शो के माध्यम से मतदाताओं को अपने पक्ष में करने का प्रयास करेंगे। भाजपा नेता और प्रधानमंत्री नरेन्द्र मोदी बारां के अंता, कोटा शहर तथा करौली में जनसभाओं को संबोधित करेंगे। इसके बाद वे शाम को जयपुर में रोड़ शो करेंगे। केन्द्रीय गृह मंत्री अमित शाह आज तीन जनसभाओं को संबोधित करने के बाद शाम को सवाई माधोपुर में रोड़ शो करेंगे। भाजपा के राष्ट्रीय अध्यक्ष जे. पी. नड्डा धोद, फतेहपुर और श्रीडूंगरगढ़ में पार्टी प्रत्याशियों के लिए आम सभा करेंगे। इनके अलावा, योगी आदित्यानाथ, हेमंत विस्वा सरमा, शिवराज सिंह चौहान, स्मृति ईरानी, पीयूष गोयल, वसुंधरा राजे, गजेंद्र सिंह शेखावत, अर्जुन राम मेघवाल सहित भारतीय जनता पार्टी के दिग्गज नेता विभिन्न स्थानों पर पार्टी प्रत्याशियों के लिए प्रचार करेंगे।

दूसरी ओर, कांग्रेस नेता राहुल गांधी उदयपुर, जालौर और बाडमेर में चुनावी रैलियों को संबोधित करेंगे। मुख्यमंत्री अशोक गहलोत का पांच जिलों में छह स्थानों पर जनसभा का कार्यक्रम है। पार्टी के राष्ट्रीय अध्यक्ष मल्लिकार्जुन खड़गे, सचिन पालयट, जितेंद्र सिंह, सुखजिंदर सिंह रंधावा, गोविंद सिंह डोटासरा सहित कई स्टार प्रचारक पार्टी प्रत्याशियों के लिए जनसमर्थन जुटाने का प्रयास करेंगे।

बसपा सुप्रीमो मायावती, आरएलपी प्रमुख हनुमान बेनीवाल, एएसपी प्रमुख चंद्रशेखर आजाद, राष्ट्रीय लोक दल प्रमुख जयंत चौधरी, जननायक जनता पार्टी के नेता दुष्यंत चौटाला भी कई जगह पार्टी प्रत्याशियों के लिए जनसभा करेंगे। चुनावी मैदान में कई स्थानों पर सगे संबंधियों के आमने-सामने होने से मुकाबला रोचक बना हुआ है।

.....

इससे पहले पूर्व मुख्यमंत्री वसुंधरा राजे ने कल कुशलगढ़, डामोर, घाटोल और धरियावद में चुनावी सभाएं कीं। वहीं मुख्यमंत्री अशोक गहलोत ने दौसा के सिकराय में आमसभा की।

.....

प्रदेश की चर्चित सीटों के विश्लेषण में आज जानते हैं, नाथद्वारा में चल रहे चुनावी रण का ब्यौरा - राजसमंद ज़िले की चार विधानसभा सीटों में नाथद्वारा हॉट सीट बनी हुई है। यहां से दो जाने-माने चेहरे आमने-सामने हैं। कांग्रेस के डॉक्टर सी.पी. जोशी कद्दावर नेता हैं तो भाजपा के प्रत्याशी विश्व राज सिंह भी लोकप्रिय हस्ती हैं। इस मुकाबले का परिणाम तीन दिसम्बर को सबके सामने होगा। फिलहाल ये समर काफी दिलचस्प बना हुआ है।

.....

होम वोटिंग प्रक्रिया का प्रदेश में आज अंतिम दिन है। दूसरे चरण के पहले दिन कल 434 बुजुर्गों और 137 दिव्यांगों ने होम वोटिंग की। इस सुविधा के लिए 62 हजार 927 मतदाताओं ने आवेदन किया था। 14 नवम्बर से शुरू हुई इस प्रक्रिया के पहले चरण में 60 हजार 424 पात्र मतदाताओं ने घर बैठे वोट डाले।

इस प्रकार पहले चरण में ही 96 प्रतिशत से ज्यादा बुजुर्ग और दिव्यांग इस सुविधा का लाभ उठा चुके हैं। कल से शुरू हुए दूसरे चरण के तहत विशेष मतदान दल अनुपस्थित रहने वाले लोगों के घर दोबारा जा रहे हैं।

वहीं आवश्यक सेवाओं से जुड़े कार्मिकों के लिए भी डाक मतपत्र के जरिये मतदान करने का आज अंतिम दिन है। जयपुर में पिछले दो दिन में अनिवार्य सेवाओं से जुड़े 2 हजार 652 कार्मिकों ने वोट डाले। मुख्य निर्वाचन अधिकारी प्रवीण गुप्ता ने बताया कि चुनाव ड्यूटी में लगे अधिकारियों और कर्मचारियों के लिए भी सभी विधानसभा क्षेत्रों में बने सुविधा केन्द्रों में डाक मतपत्र के माध्यम से वोटिंग जारी है। इन केन्द्रों पर 24 नवम्बर तक वोट डाले जा सकेंगे।

मतदान प्रतिशत बढ़ाने और मतदाताओं की सुविधा बढ़ाने के लिए क्यूआर कोड वाली मतदाता सूचना पर्चियां वितरित की जा रही हैं, जिसे स्कैन करने के साथ ही मतदान केन्द्र और विधानसभा क्षेत्र की जानकारी आसानी से मिल रही है। इसके साथ ही हर घर में वोटर गाइड का भी वितरण किया जा रहा है।

मतदाता जागरूकता और सक्रियता के लिए मनाये जा रहे सतरंगी सप्ताह में आज महिलाओं को विशेष रूप से जागरूक किया जा रहा है। आज का रंग है नारंगी और स्लोगन 'वोट करूंगी, तभी तो बढ़ूंगी' रहेगा। इसके तहत रंगोली और महिला मार्च के कार्यक्रम हो रहे हैं। इनमें महिला मतदाता, कार्मिक, बीएलओ और महिला खिलाड़ी शामिल हो रही हैं।

इससे पहले कल मतदाता रैली और पलैश मॉब कार्यक्रम हुए। इसमें युवा और शहरी क्षेत्र के मतदाताओं को जागरूक किया गया। इस दिन की थीम का रंग पीला और स्लोगन '**मताधिकार का प्रयोग करेंगे**' वोट करेंगे, वोट करेंगे' रहा।

विधानसभा चुनाव के मद्देनजर और लोकतंत्र का उत्सव मनाने के लिये आकाशवाणी समाचार जयपुर की ओर से मतदाता जागरूकता के लिए संदेश श्रृंखला चलायी जा रही है। इसमें श्रोता अपना संदेश भेजकर आमजन को वोट डालने के लिये प्रोत्साहित कर सकते हैं। आज सुनिये झालावाड़ जिले से हमारे श्रोता का संदेश –

प्रदेश के अधिकांश हिस्सों में सुबह और शाम हल्की सर्दी का असर है। मौसम विभाग के अनुसार सीकर, चूरू और हनुमानगढ़ में औसतन न्यूनतम तापमान 11 डिग्री सैल्सियस के आस-पास रहा। वहीं दिन का तापमान ज्यादातर जगह 27 डिग्री सैल्सियस से ऊपर बना हुआ है। इससे दोपहर में ठंड के असर से राहत है। हालांकि ग्रामीण क्षेत्रों और खुले इलाकों में वातावरण में ठंडक घुली हुई है। वहीं जोधपुर सहित कई स्थान पर हल्की धुंध छाई हुई है।

जयपुर में आज **मौसम और जलवायु** विषय पर राष्ट्रीय संगोष्ठी हो रही है। इसका आयोजन भारतीय मौसम विज्ञान सोसायटी की ओर से बिड़ला सभागार में किया जा रहा है।

प्रधानमंत्री नरेंद्र मोदी 26 नवंबर को आकाशवाणी के "मन की बात" कार्यक्रम में अपने विचार साझा करेंगे। ये इस कार्यक्रम की 107वीं कड़ी होगी। एक सोशल मीडिया पोस्ट में, श्री मोदी ने लोगों से माय जीओवी ओपन फोरम और नमो एप पर कार्यक्रम के लिए विचार साझा करने का आग्रह किया है। उन्होंने कहा कि साझा की गई प्रेरक जीवन यात्राएं इस कार्यक्रम का सार हैं, जो हर एपिसोड को अधिक समृद्ध और ज्ञानवर्धक बनाती हैं।